

### ኦ አዳም/ሔዋን አበሎኹም?

“እግዚአብሔር አምላክ አብ ገነት ክመላለስ ሰምዑ አዳምን ሰበይቱን ከኦ ካብ ገጽ እግዚአብሔር አምላክ አብ ማእከል እእዋም ገነት ተኃብኡ፤ እግዚአብሔር አምላክ ድማ ንአዳም ጸዊዑ ‘አበይ አሎኻ’ በሎ” (ዘፍጥ 3:8-9።

#### ካብ ገጽ አምላክ ምህዳም፡

ሰብ ፍጥር ምስ በለ ብዙሕ ከይጸንሑ እዩ ካብ አምላክ ክሃድም ክርሕቕ ዝጀመረ። ቀዳሞት ወለዲና ሕይወቶም ነውሕ ከይጸንሑ ካብቲ ዘፍቀዮም አምላክ ክሃድሙ ናታቶም ዓለም ክፈጥሩ ብኻልእ አዘራርባ አምላክቲ ክኾኑ እዮም ደልዮም ስለዚ ነቲ ኣነ አምላክኩም እዩ ዝበሎም ኩሉ ዝሃዎም ሓዲጎም ባዕሎም ዝውንንዎ ሕይወትን ዓለምን ደልዮም። ሰብ ብባህሪኡ ንኣይ ናተይ ዝብለ ስምዒት አለዎ። ነዚ ስምዒት አብ ቅኑዕ መገዲ እንተ አቅንዖ ይዕወት አይኮነ አብ ዝገደደ ጸገም ከውርዶ ይኸእል። አዳምን ሔዋንን እዚ ጸገም ካብ አምላክ ፈልይዎም። እቶም ቀዳሞት ውሉድ አድምን ሔዋንን ቃኤልን አቤልን ካብ ቅንኢ ዝተላዕለ ቃኤል ንሓዉ አቤል ቀቲልዎ፤ ካብ ገጽ አምላክ ተኸዊሉ ክሃድም ክርሕቕ ተረኺቡ። ክፉእ ንአምላክ ዘሕዝን ክንገብር ከሎን ካብኡ ንሃድምን ንርሕቕን። ነዚ መገዲ ሰባት ደጋጊሞም አብ ሕይወቶም ይፍጽምዎ። አምላክ ካብ ልብኻ አውጺእካ ብኻልእ መንፈስ ምስ ተካእካዮ ክትኩብልል ቀሊል እዩ።

ቀዳሞት ወለድና አዳምን ሔዋንን እምብአር ጸላኢ ተዓዊትሎም ካብ ገጽ አምላክ ከምዝርሕቑ ገርዎም። አብ አእዋም ገነት ክሕብኡ ፈቲኖም ይብለና ቅ. መጽሓፍ። ቃል ንቻሉ ክንርእዮም ከሎና ጥርሖም ከምዘለዉ ፈሊጦም ይብለና። ጥራሕካ ምዃን ማለት ብዘይ ጸጋ አምላክ ምዃን እዩ ዘስምዕ። ኃቲአት ምስ ገበርና ጥራሕና ንኸውን ሽዑ ክንሕባእ ክንጠፍእ ንደሊ። ንቀዳሞት ወለድና ካብ ዝጠፍእዎ ክምለሱ እግዚአብሔር እዩ ደልይዎም፤ ‘ኦ ብሂገ ዝፈጠርኩኻ ፍጡረይ አበሎኻ እናበለ ደልይዎም። ሎሚ ንነፍሲ ወከፍና ካብቲ ተሓቢእናሉ ዘሎና ክንወጽእ እሞ አብቲ ንሱ ዝደልየና ናይ ሓጎስ ናይ ፍቕሪ ቦታ ክንወጽእ ኢሉ አበሎኻ/ኺ እናበለ ይጽውዓና አሎ። አብቲ ወዲቕና ዘሎና ኃኢጢአት ንአምላክ ርኢና ክንክእል። እሞ ዓይንና ንብርሃን ክርስቶስ ክቕበል ንኸፈቶ። አብዚ አብ ቦታ ስቓይ አብ ቦታ ጸልማት አሎኹ አብ ብርሃን አብ ቦታ ንስሓ አእትወኒ ክንብሎ አሎና። ግን እቲ ተበግሶ ካባና ክጀምር አለዎ። ሓደ ካብቲ ጸገም ንሕና ንክፍአት ንኃጢአት ንለምዶ ኢና እንታይ አልኦ ዘይ ኩሉ ዝገብር እዩ እናበልካ አብ ኩነኔ ኃጢአት ክትአቱ ንርእስኻ ምጽንፍዕ። ካልኦት እንተ ተኾነኑ ኣነ እውን ክኹነን አሎኒ ማለት ድዩ? ኣነ አብ ቅድሚ አምላክ ብግብረይ እዩ ዝሕተት እምበር ብናይ ካልእ ዝገበርዎ አይሕተትን እዩ።

#### ኢየሱስ ክርስቶስ ንዝጠፍኤ ርክብና ምስ አምላክ ክመልስ መጺኡ።

ቅዱስ ጳውሎስ አብ ፊልጲስዩስ አብ ዝጸሓፉ 2:6~11 ናይ ኢየሱስ ክርስቶስ ትሰብእቲ ክገልጽ እንከሎ “ንሱ ብባህርዩ አምላክ እኳ እንተ ኾነ ነቲ ምስ አምላክ ዝነበሮ ማዕርነት አይገድፍን ኢሉ አይተኸራኸረን፤ እንተ ኾነ ሰብ ብምዃን መልክዕ ባርያ ብምውሳድ ብገዛእ ፍቓዱ ንርእሱ ድኻ ገበረ” ይብለና።

አብዚ ክነስተንትኖ ሓጋዚ ዝኾነና ሰብ ሳዕበን ቀዳማይ ውድቀቱ ነቲ ባዕሉ ዘምጽኦ ሓዲስ ሕይወት ናብቲ ቅድሚ ውድቀት ዝነበሮ ሕይወት ክመልሶ አይክእልን እዩ። አምላክ ጥራሕ እዩ ክሕግዞ ዝኸእል። በዚ ስላሴ ፍጡርና ተጉዲኡ ተፈልዩና ስለዘሎ ሓደ ካባና ከምቲ ባህሪኡ ለቢሱ ከድኅኖ ንልኦኽ ኢሎም ንካልኦይ ኣካል ልኢኾም። ኢየሱስ ክርስቶስ ሓዲስ ሕይወት ክህበና አብዚ ዓለም ጊዚኡ ሓልዩ ካብ ድንግል ተወሊዱ ዘጥፋእናዮ መሊሱልና። ነፍስወከፍና ተካፈልቲ እዚ ጸጋ ኮና ብፍላይ አብኡ አሚና ዝተቐበልናዮ።

ብጸጋ ጥምቀት አፍደገ ድኅነት ይኸፈተልና ዝወረስናዮ አረጊት ባህሪ ይልወጥ ደቂ አምላክ ንኸውን ንሓዲስ ዝለበሰናዮ ሕይወት ክንምስክር ቃል ንኦቱ። ንሰይጣንን ንኹሉ ግብሩን ብዕሊ ንኸሕድ። አብ ኩሉ ንእምነትና ክነብር ቃል ንኦቱ። እዚ ጸጋ ጥምቀት ዝጀምር በብእዋኑ

ብእንቅብሎም ጸጋታት እናዓቦየን እናተሓደስን ይነብር። ክርስቶስ ንሓዋርያቱ ካብዚ ዓለም ቅድሚ ምሕላፉ ነቲ ንሱ ዘምጽኦ ድሕነት ክሰብኩ ንደቂ ሰብ ኦርድእቱ ክኾኑ ክነግሩ ልኢኸዎም። ኣብ ኩሉ ዓለም ኪዱ እናበለ ክሰብኩ ልኢኸዎም። ኩሎም ተኸተልቲ ሓዋርያት ነዚ እናሰበኹ ይቕጽልዎ ኣለዉ። ሎሚ ከም ቀደም ርእስ ሊቃነ ጳጳሳት ምስ ኣቡናት ካህናት ነዚ ተልእኮ እዮም ዝቕጽሉ።

ጉዕዞ ድንገት ሓደ መልክዕ ሒዙ ኣይተገደዘን እናተቐያየረ እዩ ተመሓላሊፉ ማለት ነቲ ኣምላኽ ዝደልዮ ዝኸተሉን ነቲ ንሱ ዝበሎ ዝሓድጉን ወረ ገለስ ንነገር ኣምላኽ ከጥፍኡ ዝክአሎም ዝገብሩ። ስለዚ ስብከት ተሓድሶ በብእዎኑ ኣድላዩ ኮይኑ። በብእዎኑ ዝተፈላለዩ ዕድል ንተሓድሶ እናሃበት ቤተ ክርስቲያን ተስተምህረና። ነቲ ዝውሃበና ዕድል ክንጥቀመሉ ናታትና ተገዳስነት ይሓትት።

ኣምላኽ ክመልስ ሰብ ክሃድም እዋን ኮይኑ። ኣዳም ስለምንታይ ነዚ ገርካ ነገረካ ዘይነበርኩን ካብዛ ‘ጽቡቕን ሕማቕን እተፍልጥ ኣም እንተ በላዕካ ክትመውት ኢኻዶ ኢሊ ነገረካ ኣይነበርኩን’ ኢሉ ምስሓተቶ ሕጂ ውን ክእመን ኣይተረኽበን እዛ ሓጋዚትካ ኢልካ ዝሃብካኒ እያ እናበለ ናብታ ኣካሉ ዝኾነት ሔዋን ኣሕሊፉ ሂበዋ። ንሳ እውን ተጋጊየ ተጋጊና ኣይበለትን ኣይተሓመነትን ናብ ተመን እናኣመልከተት እዚ እዩ ኣጋግዩኒ እናበለት ካብ ርእሳ ክተርሕቕ ፈቲና። ሽዑ ንነፍሲ ወከፎም ነናቶም መቐጻዕቲ ሂበዎም። ነዚ ኣብ ዕለታዊ ሕይወትና ነፍስወከፍና ንደግሞ። ኣብ ሰባት ኢድና እና ኣወጣወጥና እዚ/እዚኣ እናበልና ንጉድለትና ኣብ ካልኣት ንጽዕና። እዚ ከምዚ እንተ ዘይገብረኒ ነዚ ኣይምገበርክዎን እናበልና ኃጢአትና ክፍኣትና ኣብ ካልኣት ንጽዕና። ኣብ ሓቂ እንተ መጻእና ኣምላኽ በቲ ዝገበርናዮ ምሉእ ሓላፍነት ወሲድና ተኣሚና ክንምለሶ እዩ ዝደሊ። መን ኣጋግዩካ ኣይኮነን እቲ ሕቶ ስለምንታይ ተጋጊኻ እዩ። ንሰባት ክንጥቅን ክንሓሚ ኣምላኽ ኣይደልን እዩ። ኣነ እየ ተጋግዮ ክሳብ ዘይበልና ክንሳሕ ክኸብደና እዩ።

**ንርእስኻ ንክፍኣትካ ርኢኻ ዘይምኽኣል ጸገም እዩ።**

ሰብ ዝኸበደ ጸገም ዝወርዶ ሚዛን ናይ እቲ ዝገበሮ ኃጢአት ክርኢ እንተ ዘይከኣለ እዩ። ንኣምላኽን ሰብን ኣሕዚጊካ ኮሎኻ ከም ቅዱስ ከም ሕያዋይ ኮንካ ምንባር ወይ ካልኣት ብኸምኡ ክፈልጡኻ ምድላይ ንርእስኻ ምትላል እዩ።

ኣብ 2ኛውኤል 12:1~7 ዘሎ ዳዊት ነቲ ዝገበሮ ክፍኣት ክርኢ ከምዘይከኣለ ብመንፈስ ብኹሉ ዓዊሩ ንክፍኣት ክገብር ድሕር ኣይበለን። “እቲ ሰብኣይ ንስኻ ኢኻ” ኢሉ ናታን ነብይ ምስተዛረቦ ግን ልቡ ወቑዑ በኽዩ ተጣጧሉ ንኹሉ ኣምላኽ ዝበሎ ክገብር ፍቓደኛ እየ ኢሉ ንክፍኣቱን ኃጢአቱን ተኣሚኑ ተነሲሑ። ኣብ ሕይወትና እንርእዮ ነገር እዩ። ኣብ ጉዕዞ ሕይወትና ንኣምላኽ ኣይንዝክርን ብኃጢአት ልብና ምስ ተሸፈነ ኣይንርእን ኣና። ሓደ ዓቢ ምልክት ወይ ኣግሂዱ ዝነግረና ክሳብ ዘይረኽብና ሱቕ ኢልና ካብ ዝገደደ ናብ ዝገደደ እናወደቕና ንነብር። ንክፍኣትና ሰብ ክነግረና ብዙሕ ጊዜ ፍቓደኛታት ኣይኮናን። ሎሚ ኣምላኽ በዚ ብሩኽ ሰባኤ ርእስና ክፍኣትና ኃጢአትና ክንርኢ ደልዩ ኣበሎኻ/ኺ ክብል መጺኡና ኣሎ። እንታይ ንግበር።

ቅ. ዮውሓንስ መጥምቕ ኣብ ሉቃስ 3:7 ዘሎ እንተ ኣንበብና ነቶም ኣብኡ ክጥመቑ ዝመጹ ዝነበሩ “ንንስሓ ዚበቅዕ ፍረ ግበሩ” እናበለ እቲ እንኮ ዕርቂ ምስ ኣምላኽን ሰብን ዝፈጥረልና ንስሓ ብኃጢአትካ ተኣሚንካ ኣብ ኣምላክ ምምላስ እዩ።

በዚ ሎሚ ንሰብ ከቢድዎ ዘሎ ኃጢአትን ዘይኃጢአትን ምፍላይ ስኢኑ ኣብ ዓዘቕቲ ኃጢአት ክነብር መሪጹ ይነብር ኣሎ። ኃጢአት የለን ምንሳሕ ኑዛዜ ኣየድልን፣ ዘይካህናትስ ከማና እዮም ከመይ ኢሊ ኣብኣም ክናዘዝ ብፍላይ ኣብ ብዓል ኣባ እገሌ እናበልካ ዝተፈላለዩ ምኽንያት ፈጠርካ ካብ ኣምላኽ ምርሓቕ ልሙድ ኮይኑ ኣሎ። እግዚአብሔር ግን ኃጢአትና እምበር ኃጢአት ካልኣት ኣይኮነን ዝሓተና። ብዙሓት ከኣ ብናይ ከኒሻ ኣተሓሳስባን ርድኢትን ተጸልዮም ኣብ ኣምላኽ ጥራሕ ዘይናዘዝ እንታይ ናብ ካህን ኣድለየኒ ኢልካ ዕምቕ ምስጢር እምነት

ብዘይምፍላጥ ዝነብሩ ኣለዉ። ገለ ኸኣ ንኹሉ ክይፈልጡ ክሓስቡ ዕድል ዘይረኽቡ ዝተፈላለዩ ሕይወት ዘሕለፍዎ ጸልይዎም ኣብ መንፈሳዊ ሕይወቶም ዘድልዮም ነገር ክርእዩ ዘይከኣሉ ኣለዉ። ድጎሪ ነጻነት ሃገር ዝመጸ ፍሉይ ጸገም እውን ኣሎ። ኣብ በረኻ ንዓመታት ዝጸንሑ ኣሕዋትና ዳርጋ ኣልቦ እግዚአብሔር ዝዓይነቱ ሕይወት እዮም ነሮም። ኣብቲ ገድሊ ዝነበረ ሕይወት ናቱ ባህልን ስርዓትን ፈጠሩ ንኣብነት ብዝምድና ምንባር፣ ፍቕሪይ ወዲኤ፣ ነቕፊታና ርእሰ ነቕፊታን እዝን ካልእን ካብቲ ንቡር እምነትናን ባህልናን ከም ዝወጹ ገርዎም። ድጎሪ ነጻነት ኣብቲ ልሙድ ባህልን እምነትን ክምለሱ ንብዙሓት ኣጸጊዎዎም። እቲ ምኽንያት ብዙሕ እዩ። ኣምላኽ ግን ኣብኡ ክንምለስ ይደልየና።

**“እንታይ እሞ ክንገብር”** ኢሎም ንዮውሓንስ ምስ ሓተትዎ ንሱ ኸኣ ‘ክልተ ክዳን ዘለዎ ነቲ ዘይብሉ ይምቀሎ ቀለብ ዘለዎ ድማ ከምኡ ይግበር፣ ተቐባልቲ ቀረጽ ድማ ኺጥመቑ መጺኦም ‘ኣ መምህር ንሕናኽ እንታይ ክንገብር ኢሎም ሓተትዎ ንሱ ኸኣ ካብቲ ዝተኣዘዘልኩም ጎልፊ ኣይትውሰዱ በሎም፣ ወተሃደራት ከኣ ንሕናኽ እንታይ ንግበር ኢሎም ሓተትዎ ንሱ ኸኣ ንሓደ እኳ ኣይትግፍዑ ብሓሶት እውን ኣይትኸሰሱ ደሞዝኩም ይኣኽለኩም በሎም” ሉቃ 3: 10~15።

ነፍስወከፍና ኣብ ልብና ኣቲና ሎሚ ክንሓቶ ዝግብኣና እዩ፣ በብቲ ዘሎና ሓላፍነት፣ ሰብ ኪዳን፣ ምሁራት፣ መንእሰያት ከምኡ ኣብዝኾነ ዓይነት ሕይወት እንነብር ኣብ ልብና ክንኣቱ እሞ እዚ ሕቶ ክንሓትት ይግብኣና እንታይ እግበር። ኣበሎኹ ከመሎ ርክቦይ ምስ ኣምላኽ ምስ ሰባት ከማይ ዝበሉ ኢልና ሕልናዊ ሕቶ ሓተትና መልሲ ክንህብ ይግብኣና። ንሰብ ካብ ካልኣት ፍጡራት ዝፈልዮ ሕልናዊ ጉድለቱን ጽቡቕን ርእዩ ዝኸእል ለባዊ ፍጡር እዩ። ንርእሰይ ርእየዎ እፈልጥዶ ክንብል ኣሎና። ኣብ ካልእ ዓጀውጀው እናበልና ከሎና ፀሓይ ከይትዓርበና ንበራበር። ዘመና እዋና ናይ ተሃውኻ እዋን እዩ። ኣርክቡሉ እንተበልካ ጊዜ ዝህብ ኣይኮነን። ሎሚ ኣብዛ ስዓት ኢየሱስ ክምለሶ ይደልየኒ ኣሎ እንታይ ክገብር ንበል።

ሓደ እዋን ሓደ ብድሕነቱ ዝተረበሸ መንእሰይ ኣብ ኢየሱስ ቅርብ ኢሎ እንታይ እግበር ሕይወት ዘለዓለም ክውርስ ኢሎ ሓቲቱ፣ ኣብቲ ዝተዋህበ መልሲ ኢየሱስ ኣብ መጨረሻታ ስዓብኒ ኢልዎ። ናይ ነፍሲ ወከፍ ሕይወት ትርጉምን ቅሳነት ዝህልዎ ምስ ኢየሱስ ምሉእ ውህደት ምስ ዝህልወና እዩ። ነዚ ክንገብር ተኣምኖ ኃጢአት የድልየና። ተኸታላይ ኢየሱስ መለልይኡ ንስሓ ፍቕሪ ሕድገት እዩ። ተረር ልቢ ዘይጥዓስ ልቢ ዘይ ዕረቕ ልቢ ገጽ ኣምላኽ ክርኢ ኣይክእልን እዩ። ኣብ ቅድሚ ክርስቶስ ክንቀውም ንጹሕ ሕልና ይሃልወና። እሞ ክነጽሕ ኣብ መንበረ ንስሓ ኣቲና ንርእስና ኣብ ቅድሚ ኣምላኽ ክንፈርዳ ክንከላ ፍቓደኛታት ንኹን። ኃጢአትና ካልኣት ክነግሩና ዘይኮነ ባዕልና ኃጢአትና ንተኣመን እሞ ንናዘዙ።

**ከመይ ኢልና ክንናዘዝ ዝግብኣና:**

ኣብ ቅድሚ ኢየሱስ ቀሪብና ኃጢአትና ምእማን እዩ። ኣብ ቀዳሞት ዘመናት ቤተ ክርስትያን ሓደ ዓቢ ኃጢአት እንተ ገበረ ኣብ ማሕበር ቀሪቡ ኃጢአቱ ይናዘዝ ካህን ብስም ማሕበር ቆኖናን ፍትሓትን ይህቦ ነሩ። ቤተ ክርስትያን ነዚ ንብዙሓት ከቢድ ምዃኑ ርእያ ግላዊ ንስሓ ኣብ ኣበነፍሲ ጥራሕ ክኸውን ወሲና። ግላዊ ንስሓ ኣብ ቅድሚ ኣበ ነፍሲ ተጀሚሩ። በዚ ሎሚ እዋን ቤተ ክርስትያን ክንሳሕ እንጥቀመሉ ኣገባብ ብንጹር ትነግረና። ሓደ ዝንሳሕ መጀመርያ ጊዜ ወሲዱ ኃጢአቱ ክእመን ክጽሊ ክሓስብ እሞ ምስ ኣምላኽ ክዕረቕ ፍቓደኛ ክኸውን ክውስን ኣለዎ። ኩሉ ዝገበሮ ከም ኣብ መስተያት ሕልናዊ ክርእዮ የድሊ ሽዑ ነቲ ጉዕዞ ንስሕኡ ኣብ ኣበ ነፍሱ ቀሪቡ ክንሳሕ ክናዘዝ ኣለዎ እዚ ኸኣ ንምስክርነትን ከምኡ ካህን በቲ ዝተዋህቦ ስልጣን ክኣስር ክፈትሕ ስለ ዝኸእል ቆኖና ሂቡ ይፈትሑ።

ጉዕዞ ንስሓ ኣብ ሕልናና ምስ ኣቶና ርኣና ምስከኣልና ንኣምላኽ ፍቕሩን ናታትና ክፍኣትና ምስ ፈለና እዩ ዝጀምር። ኣበሎኹ ከመሎኹ ክንብል ከሎና ሽዑ ኃጢአተይ ኣሕፊሩኒ ኣብዚ ኣሎኹ ክንብል ኣሎና። ክንናዘዝ ሕፍረት ዝስምዓና ክበድ ናይ እቲ ዝገበርናዮ ኃጢአት ስለ ዘይንፈልጥ እዩ። ሰብ በደሉ ብንጹር እንተ ፈሊጡን ተኣሚኑን ክንሳሕ ክእመን ኣየሕፍሮን እዩ። ተጋግየ

በዲላ እናበለ ተደፊኡ እቅረታ ክላትት አየጽግሞን እዩ። እዚ እዩ ኣብ ሕይወት ነፍስወከፍ ተነሳሒ ክህሉ ዝግብኦ።

ንስሓ ዘይብልካ ሱቕ ኢልካ ምንባር ኣብ ብዙሓት ዝርእ ናይ ዘመና ጸገም እዩ። ከም ዝበልክዎ ገለ ምስጢር ኑዛዜ ብዘይ ምፍላጥ ገለ ኸኣ እምነት ብምጉዳል ገለ ኸኣ ብዘይምግዳስ ሱቕ ኢልካ ምንባር ጸገም ኮይኑ ኣሎ። መንበር ኑዛዜ ንስሙ ኮይኑ ቅዱስ ቍርባን ምስ ኃጢአትካ ከሎኻ መንጢልካ ምኻድ ንብዙሓት ቀሊል ኮይኑ ኣሎ። ክንምለስ ኣሎና። ኣብ መኣዲ ክርስቶስ ቅድሚ ምቕራብና ሕይወትና ክንምርምር ክንርኢ ይግባእ። ተሰሪዕና ከም ቅዱሳን እንተ ተቐበልና ንርእስና ኣብ ፍርዲ ነውርድ ኣሎና ማለት እዩ።

ቅዱስ ጳውሎስ “ከይተገብኦ ንጎይታ እንገራ ዝበልዕ ወይስ ጽዋዕ ጎይታ ዚሰቲ ኣብ ናይ ጎይታ ሥጋን ደምን እዩ ዚዕግብ፤ ሰብ ቅድሚ ካብዚ እንጌራ እዚ ምብልዑን ቅዲሚ ካብዚ ጽዋዕዚ ምስታዩን ርእሱ ይመርምር ፣ ከመይ ሥጋ ጎይታ ምዃኑ ፈልዩ ኸይፈለጠ ዚበልዕን ዝሰትን ኣብ ገዛእ ርእሱ ፍርዲ እዩ ዜምጽእ” 1ቆሮ 11:27~29 እናበለ ክንገብሮ ዝግብኦና ይነግረና። ኣብ መጽሓፍ ቅዳሴና “ንጹሕ ዘይኮነ፣ ዘይተሰናደወ ካብ ምቕባል ሥጋን ደምን ክርስቶስ ክኸልከል ከምዘልኦ ይነግረና።

**ስለምንታይ ምንዛዝ የጸግመና ኣሎ?**

- ብባህርና ተጋግዮ ምባል ይኸብደና፡ ሰብ ብተፈጥርኡ ኣይስዓርን ብሃላይ እዩ። ተጋጊኻ እንተ ተባህለ ሕፍረት ይስምዖ ክንኣድ እሞ ዕዉት ክብሃል ጥራሕ እዩ ዝደሊ። ዝኾነ ካባና ብጉድለቱ ክንዛረብ ዝደሊ የለን። እዚ ባህሪ ንምስጢር ኑዛዜ ቀዳማይ ኣዕናዊኡ እዩ። ኣነ ዝብል ኣብ ገለ እኳ ድኃን እንተኾነ መበቆል ትዕቢት ክፍኣት ውድቀት እዩ። ብዝገበርናዮን ዘይገበርናዮን ክንንኣድ ኣና እንደሊ። ተጋግዮ ኢልና ክሳብ ዘይኣመና ምሕረት ኣምላኽ ምሳና የላን። ተጋግዮ በዲላ ዝብል ሰብ ዕዉት እዩ። ንርእሱ ስዒሩ ነቲ ዝበደሎ እውን ይስዕሮ እዩ። ነዚ ከቢድ መስቀል ምምብርካኽ ርእስና ብጸጋ ኣምላኽ ክንዕወቱሉ ንኸእል ኣና።
- ዘመና ሓጋዚ ኣይኮነን፡ ከባቢና ስድራና ሃገርና ኣይሕግዘናን ኣሎ። ከማና ዝበሉ ሰባት ይጸልዉና እዮም። ኣብ ከባቢና ዘሎ ትምህርቲ፣ ምዕባሌ፣ ባህሊ ይጸልዉና እዩ። ከም ዘመና ክንከውን ኢልና ነቲ ናትና ባህልን እምነትን ብኻልእ ንትክኦ። ኣለባብሳና፣ ኣዘራርባና፣ ኩሉ ኩነታትና ንኻልኣት ክንመስል ክንጽዕር ከሎና ናትና ክንገብር ይሕፍረና። ኣብዚ ዓዲ ንኣሸቱ ቆልዑ ኣደታቶም ክዳን ሓበሻ ተኸዲነን ኣብ ቤት ትምህርቲ ከብጽሓኦም ኣይደልዩን እዮም ሕፍረት ይስምዖም። ኣብ መርዓ ሸሎ እንተ ዘይተገብረ ባኖ ክራባታ እንተ ዘይተገብረ መርዓ ዘይገበሩ ኮይኑ ዝስምዖም ውሑዳት ኣይኮኑን። ዘይናትካ ምልባስ ንብዙሓት ከቢድ ኮይኑ ካብቲ ቀንዲ እምነት እውን የዘንብሎም። ኢንተርነት፣ ፈይስ ቡክ፣ ተለፎን፣ ኢመይል፣ እዚ ኩሉ ብመሰረቱ ንሰብ ክጠቅም እዩ ተፈጢሩ እንተኾነ ብኣንጻሩ ንብዙሓት ግዙኣት ኃጢአት ኮይኖም ክነብሩ ምኽንያት ኮይንዎም ይርከብ። ፐርኖ ግራፍይ፣ ቅጥለት ዝርጋን ኩሉ ዘመተ ክፍኣት በዚ ናይ ዘመና ተክኖሎጂ ኢዩ ዝመሓላለፈልና ዘሎ።
- ብቐሊል ተጸለውቲ ኣና፡ ብሓፈሻ እንተ ረኤናዮ ባህልና ቋንቋና ክንገብር የሕፍረና እሞ ናይ ካልኣት ክንክተል ብቐሊል ንጽሎ። ናይ ከኒሻ ናይ ተዋህዶ ባህሊ ብቐሊል ይጸልወና። መን ምዃንካ ክነግረካ ምስ መን ከምእትኸይድ ንገረኒ ንብል። እዚ ንርእሱ ዝኸኣለ ኣብነት እዩ። ካብ ከኒሻ ኣብ ምስጢራት ዘይምእማን ኣየድልዩን ክርስቶስ ዝሰርዖም ኣይ ኮኑን፣ ቤተ ክርስትያን ንሰብ ክትጭቁን ዝመሃዙቶም እዮም፣ ናይ ኣረመን ብህሊ እዮም ዝብል. . . . .፣ ካብ ተዋህዶ ኸኣ ጌና ንኣሸቶይ እየ ኣርክበሉ፣ ብዙሕ ቤተ ክርስትያን ዘይምኻድ ድኅን እዩ፣ ቃል ኪዳን ብቐሊል መገዲ ምፍራስ. . . ይጸልወና።

- **አፍልጦ እምነት የብልናን።** ምስጢራት እምነትና ዕውቀትም አይንፈልጥን አና። ዘይንፈልጦ ነገር ከአ ክንገብሮ አይንክእልን አና። ቤተ ክርስቲያን ስለምንታይ ነዚ ተስተምህር አብንታይ ተመስሪታ ከም እተስተምህርና አይንፈልጥን አና። “ኢአምር ምአምር ኢሎም አቡነ ቢካር ይብሉ” ዘይተፈልጥ እንተኾንካ ኩሉ ትሓዋውስ ሽዑ ንዘይሓቂ ከምሓቂ ሒዝካዮ ትነብር። ብዙሓት ኃጢአትን ዘይኃጢአትን ክፈልዩ ዘይክእሉ አለዉ። አብ ቅድሚ ካህን ቀሪብ እንታይ እየ ክብል ኢሎም ሱቕ ዝብሉ አለዉ። ብዙሓት ብሓፈሻ ኩነት ሰብ ይናዘዙ ማለት እዚ ገሪ ክንዲ ምባል እንታይ ዘይንገብር እንታይ ዘይንርእ. . . . . እናበልካ ሕውስውስ አቢልካ ምንዛዝ። ገለ እውን ሓደ ዓይነት ጥራሕ ይናዘዙ ይግበርዎ አይግበርዎ ብዘየገድስ። እቲ ዘይምፍላጥ ብዙሕ እዩ። ክነንብብ ክንሓትት ግቡእ እዩ። ባዕልኻ ሱቕ ምባል ግን ዓገብ እዩ።
- **ክበድን ሳዕቤን ኃጢአት ለሚድናዮ።** አብ ኃጥአት ዝነብር ሰብ ነቲ ዘለዎ ክነት ስለ ዝለምዶ አብ ንስሓ ዕርቂ ምስ አምላኽ ክገብር አይሓስቦን ጊዜ አይህቦን፤ ዓቢ ሕማም ወይ ዘፍርሕ ነገር እንተ መጸ ሽዑ አብ ቤተ ክርስቲያን ገጽና ንጎይይ ካልእ ጊዜ ግን አይንሓስቡን። ኃጢአት እንተሎ ኩሉ ጊዜ ዓመጽ ክፍአት አሎ። ንኃጥአት አብ አምላኽ ብምቕራብ አና እንዕወተሉ።
- **አርክቡሉ ጊዜ አሎ ንብል።** ብፍላይ ንእሽቶይ እንተኾንካ ኩሉ ዝሓዝካ ኮይኑ ስለ ዝስምዓካ አርክቡሉ አበይ በጽሖ ዝብል ሕማቕ ባህሊ አሎ። ንእሽቶይ እንተኾንካ አምላኽ ዘይርእየካ ዘይጽውዓካ ገርካ ምሕሳብ። ንብዙሓት መንእሰያት ከምኡ ጽቡቕ ጥዕና ዘለአም ጌና እንድየ እናበሉ ንሕይወቶም ዘንጊዖም አብ ዓለም ክሕንብጡ ይነብሩ። እንተኾነ አብ ቅድሚ አምላኽ ኩልና ብቅድስና ክነብር ጽወዓት አና።

እዝን ካልእን ንሰብ አብ ምስጢረ ንስሓ ደፊሩ ከይኣቱ ዕንቅፋት ይኾኖ። ከም ልምዲ አንስቲ ቆልዑት ጥራሕ ክናዘዙ እምበር አሰብኡትን መንእሰያትን ብያኔ ከም ዝተሞህቦም ዝናዘዙ ውሑዳት እዮም። እግዚአብሔር ኩልና ደቂ ቅድስና ጨቢጥና ክነብር እዩ ድላዩ። አብ መዓልታዊ ሕይወትና ምስ ሰይጣን ዓለም ሥጋ እናተቐልሰና ክንዕወት ደቂ ሰማይ ኮና ንሰማይ ዘእቱ ሕይወት ክንለብስ እዩ ድላዩ። ኩልና እምብኣር ብዝተፈላለየ መገዲ ስለ እንወድቕ ክንሕጸብ ግድን እዩ። ክዳና እንተ ረስሔ ንሓጽቦ ማኪና እንተ ተበላሸወትና አብ መካኒክ ክትዕረ ንሰዳ ልክዕ ከምኡ ንሕና ብስንኪ ኃጢአት እንተ ረሳሕና እንሕጸቡ እንተ ተበላሸውና እንዕረየሉ ጋርጅና ምስጢረ ንስሓ እዩ ክንሳሕ ክንቅየር እግዚአብሔር በብእዋኑ ይሓተና አሎ።

ኦ ፍጡረይ አበሎኻ/ኺ እናበለ ብዝተፈላለየ መገዲ ክንምለሶ ይጽውዓና አሎ። ከም ቀዳሞት ወለድና ደፊርና ኃጢአተይ በዚሑኒ አሕፊሩኒ አብዚ ተሓቢኤ አሎኹ እናበልና ንስምዓዮ። በል ካብኡ ውጻእ እሞ ንዓ አብ ሕቕፊይ ይብለና አሎ።

**ክትንሳሕ ምስ ርእሰኻ ምፍርራድ የድሊ፡**

አብ መንበረ ኑዛዜ ኮፍ ኢልካ ንርእሰኻ ምኽሳስ ምፍርራድ፣ ንሕመቕካ ንኸማኻ ዝአመሰለ ሰብ ምንጋር ብባህርና ክንገብሮ ይኸብደና፣ ሥጋና ባህልና ስምዒትና ዝሸነፍ አይኮነን። ድሕሪ ወድቀት ቀዳሞት ወለድና ባህርና ስለ ዝተቐየረ ንፈተና ንውድቀት ንጌጋ ቅሉዓት ኮና። ደጋጊምና አብ ሓደ ኃጢአት ንወድቕ፣ ሕልናና ክፍኡ እዩ አይትግበር እናበለና እንከሎ ደፊርና ንገብሮ፣ እዚ እትገብሮ እዚ እትሓስቦ ዘሎኻ ክፉእ እዩ አይትግበሮ ዝብል አብ ውሽጥና ዝነግር አሎ። ጸማም እዝኒ ንህቦ እሞ ንጌጋና ደጋጊምና ንገብሮ። ኃጢአት እውን ይልመድ እዩ፣ አቦታትና ቀዳማይ ስሕታን ካልአይ ዕብዳን ይብልዎ። ሓደ ጊዜ ምስራቕ ምስጀመርካ አብታ ቀዳመይቲ ትርበሽ ሕልናኽ ይህወኽ አብ ካልአይቲ ምኽንያታት ትፈጥር አብ ሳልሳይ ነዚ እንተ ዘይገረ ከመይ ኢለ ክነብር ትብል፣ ሽዑ ስርቂ ዓወት መንፍዓት ጅግንነት ይቐጸር፣ አብዚ ዓዲ ፍሉጣት ናይ ስርቂ ቦታታት አለዎ፣ አብ ፓርኪን ዝሰርሑ፣ አብ ዓባይቲ ትካላት ከም ሆስፒታል ዝአመሰለ ዝሰርሑ ዝኾነ ንብረት አልዒልካ ምውሳድ፣ ከይሓመምካ ሓሚመ ኢልካ ምሕሳው፣ እዝን ካልእን ልሙድ

ኃጢአት ኮይኑ ይርአ። ነዚ ኹሉ ዝለመደ ሰብ ጌጋ እገብር አሎኹ ክብል አይክእልን። ድሓር ሰባት ከም ለባም መስተውዓሊ ዓቢ ዓዲ ብስድርኡ ክቡር ሕፉር ዝኾነ ሰብ ኃጢአቱ አይኮነ ዝኾነ ንእሽቶይ ድኻመቱ ክፍለጠሉ ዝደሊ የለን። ከም ገለ ምሕማይ እንተ ተጀመረ እሞ ንስኻ እንተ ኹንካ እትሓሚ ዘሎኻ ጠፊእካ ኢኻ ምፍርራሕን ምሕንፋንን አሎ ስለዚ ሱቅ ይምረጽ። ብድሕሪኡ ቆርቦቱ ትቐልጦ።

ንርእስና ክነሸንፍ እምብአር ከቢድ ካብ ኮነ ዓቢ ኩናት ምእዋጅ እዩ። ንብርቱዕ ኩናት ብርቱዕ ምስንዳው የድልዮ። ዘሎካ ሓይልን ዓቕምን ተጠቐምካ ንጸላኢኻ ላሽ ምባሉ እዩ። ሎሚ አብ ርእሶይ ኩናት አዊጀ አሎኹ ስለዚ እንተ ኸአልኩም ሓግዙኒ እናበልና ክንዛረብ የድሊ። ሰባት ኩናትና ክርእዩ እንተ ኸአሉ አጅኻ አብ ጎንኻ አሎና ዝብሉ ክመጹ እዮም። ኩናትና ዕዉት ክኸውን ጸሎት ተጋድሎ ምስ ርእስኻ ምጭኽኻን የድሊ። ነዚ ገሩ ዝኸአለ ጥራሕ እዩ ክዕወትን ክንሳሕን ዝክእል። ንሕይወቱ ማሪኹ አብ ጉዕዞ ሰማይ ዘምርሕ። ኅ.ኢ.ክ. ‘እታ ንመንግስተ ሰማይ እትወስድ መገዲ ጸባብ እያ ብአ ዝጉዓዙ ኸአ ውሑዳት እዮም’ ይብላና። ንጸባብ መገዲ ብትዕግስቲ ብተስፋ ክንከዳ ይግባእ። እምበር እናጠዓመካ እናተዛነኻ ምንባር መን ዘይደልዮ። እምብአር ንነፍስና መሊኽና ክንከይድ ዓቢ ጸዕርን ድኻምን የድልየና።

**ድሕሪ ንስሓ ዝስዕብ ሓጎስ፡**

ሓደ ካብዞም ሓጥኡን ክምለስ አንከሎ አብ ሰማይ ዓቢ ሓጎስ ይኸውን ይብላና ክርስቶስ። ዕለት ዕለት ክንምለስ ክንሳሕ ድላይ አምላኽ እዩ። “ግዚኡ አኺሉ እዩ፤ መንግስቲ እግዚአብሔር ከአ ቀሪባ እያእሞ ተነስሑ ብወንጌል እመኑ” ማር. 1፡15 ይብላና። እዚ ምስጢር እዚ አብ ጸጋ እግዚአብሔር ይመልሰና፤ ዕርቂ ምስ አምላኽ ይፈጥረልና።

እዚ ምስጢር እዚ ምስ ቤተ ክርስትያን እውን ይዓርቀና። ኃጢአት ንኅውነታዊ ሱታፌን ኅብረትን ዝሃሲ ጥራሕ ዘይኮነስ ዚበትኽ እውን እዩ። ምስጢረ ንስሓ ነዚ የዔርዮ። ብኃጢአቱ ዝንሳሕ ሰብ ነቲ ድኅሪ ሞት ዝመጸ ፍርዲ አምላኽ ሕጂ ከቐድሞ ይርከብ። “ሓደ ኃጢአትና ብንስሓ ብእምነትን ናብ ክርስቶስ ክምለስ እንከሎ ካብ ሞት ናብ ሕይወት ይሳገር ደአምበር ኩነኔ አይረኽቦን እዩ” ዮሐ 5፡24።

ክርስቶስ ነዚ ምስጢረ ንስሓ ዝሠርዖ ንኹሎም እቶም ዝኃጥኡ አባላት ቤተ ክርስትያን ልዕሊ ኹሉ ድማ ነቶም ብድሕሪ ጥምቀት አብ ዓቢይ ኃጢአት ዝወደቐ እሞ ንጸጋ ጥምቀቶም ዘጥፍኡን ናይ ቤተ ክርስትያን ሱታፌ ኅብረት ንዘቐሳሉን ኢሉ እዩ። (ሓዲስ ት/ክ 1446)። ሓዲስ ዕድል ይኸፍት፤ ናይ ጽድቂ ጸጋ ዳግማይ ንኺቐበልዎ የኽእሎም።

አብ ሕይወት ተነሳሳይ ርኡይ ምልክት ሓጎስ ሰላም ህድአት ይርአ። ብኃጢአቱ ተአሚኑ ዝቐርብ ሰብ አብ ሕይወቱ ዓቢ መንፈሳዊ ዕግበት ረኺቡ መልአኽ ዘለዎ ገጽ ይርአየሉ። ከምቲ ክዳን ምስተ ሓጽቦ እንፈትዎ ዝተነስሐ አብ ቅድሚ ኩሉ ሰብ ፍቱው ይኸውን።

ሎሚ አብ መንበረ ኑዛዜ ቀሪብና ንዓመታት አብ ልብና አብ ሕልናና ሓቢእናዮ ዘሎና ንነሳሕ። እዚ ወደይ እዛ ንላይ፤ መይቱ/ታ ነሩ ሕይወት ረኺቡ/ባ፤ ጠፊኡ ነሩ ተረኺቡ/ባ እናበለ መሓሪ አምላኽ ክቐበለና ደፊርና አብ ቤት አቦና ንእቶ ሽዑ ዓቢ ሓጎስን ብዓልን ክግበረልና እዩ። አምላኽ ነዚ የብቅዓና።

አባ ንጉሠ ፍሥሓ